

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvye yuddhakāṇḍē
॥ saptacatvāriṃśaḥ sargaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ saptacatvāriṃśaḥ sargaḥ ॥

vānaraiḥ śrīrāmālakṣmaṇayō rakṣaṇaṃ rāvaṇājñayā
rākṣasībhiḥ puṣpakēṇa sītāyā raṇabhūmau nayanam tatra tayā
śrīrāmasya salakṣmaṇasya darśanaṃ sītāyā vilāpaśca

tasmin praviṣṭē laṅkāyāṃ
kṛtārthē rāvaṇātmajā |
rāghavaṃ parivāryātha
rarakṣurvānararṣabhāḥ || 6.47.1 ||

hanumānaṅgadō nīlaḥ
suṣēṇaḥ kumudō nalaḥ |
gajō gavākṣō gavayaḥ
śarabhō gandhamādanaḥ || 6.47.2 ||

jāmbavānṛṣabhaḥ skandhō
rambhaḥ śatabaliḥ pṛthuh |
vyūḍhānikāśca yattāśca
drumānādāya sarvataḥ || 6.47.3 ||

vīkṣamāṇā diśaḥ sarvā -
stiryagūrdhvaṃ ca vānarāḥ |

tr̥ṇēṣvapi ca cēṣṭatsu

rākṣasā iti mēnirē || 6.47.4 ||

rāvaṇaścāpi saṃhr̥ṣṭō

visr̥jyēndrajitaṃ sutam |

ājuhāva tataḥ sītā -

rakṣaṇī rākṣasīstadā || 6.47.5 ||

rākṣasyastrijaṭā cāpi

śāsanāt tamupasthitāḥ |

tā uvāca tatō hr̥ṣṭō

rākṣasī rākṣasādhipaḥ || 6.47.6 ||

hatāvindrajitākhyāta

vaidēhyā rāmalakṣmaṇau |

puṣpakaṃ tatsamārōpya

darśayadhvaṃ raṇē hatau || 6.47.7 ||

yadāśrayādavaṣṭabdhā

nēyaṃ māmupatiṣṭhatē |

sō'syā bhartā saha bhrātrā

nihatō raṇamūrdhani || 6.47.8 ||

nirviśaṅkā nirudvignā

nirapēkṣā ca maithilī |

māmupasthāsyatē sītā

sarvābharaṇabhūṣitā || 6.47.9 ||

adya kālavaśaṃ prāptaṃ

raṇē rāmaṃ salakṣmaṇam |

avēkṣya vinivṛttā sā
cānyāṃ gatimapaśyatī || 6.47.10 ||

anapēkṣā viśālākṣī
māmupasthāsyatē svayam |
tasya tad vacanaṃ śrutvā
rāvaṇasya durātmanaḥ || 6.47.11 ||

rākṣasyastāstathētyuktvā
jagmurvai yatra puṣpakam |
tataḥ puṣpakamādāya
rākṣasyō rāvaṇājñayā || 6.47.12 ||

aśōkavanikāsthāṃ tām
maithilīṃ samupānayan |
tāmādāya tu rākṣasyō
bharṭṛśōkaparājitām || 6.47.13 ||

sītāmārōpayāmāsu -
rvimānaṃ puṣpakam tadā |
tataḥ puṣpakamārōpya
sītāṃ trijaṭayā saha || 6.47.14 ||

jagmurdarśayituṃ tasyai
rākṣasyō rāmalakṣmaṇau |
rāvaṇaścārayāmāsa
patākādhvajamālinīm || 6.47.15 ||

prāghōṣayata hṛṣṭaśca
laṅkāyāṃ rākṣasēśvaraḥ |

rāghavō lakṣmaṇaścaiva
hatāvindrajitā raṇē || 6.47.16 ||

vimānēnāpi gatvā tu
sītā trijaṭayā saha |
dadarśa vānarāṇāṃ tu
sarvaṃ sainyaṃ nipātitaṃ || 6.47.17 ||

prahr̥ṣṭamanasaścāpi
dadarśa piśitāśanān |
vānarāṃścātiduḥkhārtān
rāmalakṣmaṇapārśvataḥ || 6.47.18 ||

tataḥ sītā dadarśōbhau
śayānau śaratalpagau |
lakṣmaṇaṃ caiva rāmaṃ ca
viṣaṃjñau śarapīḍitau || 6.47.19 ||

vidhvastakavacau vīrau
vipraviddhaśarāsanau |
sāyakaiśchinnasarvāṅgau
śarastambamayau kṣitau || 6.47.20 ||

tau dr̥ṣṭvā bhrātarau tatra
pravīrau puruṣarṣabhau |
śayānau puṇḍarīkākṣau
kumārāviva pāvakī || 6.47.21 ||

śaratalpagatau vīrau
tathābhūtau nararṣabhau |

duḥkhārtā karuṇaṃ sītā
subhṛśaṃ vilalāpa ha || 6.47.22 ||

bhartāramanavadyāṅgī
lakṣmaṇaṃ cāsitēkṣaṇā |
prēkṣya pāṃsuṣu cēṣṭantau
rurōda janakātmajā || 6.47.23 ||

sabāśpaśōkābhihatā samīkṣya
tau bhrātarau dēvasutaprabhāvau |
vitarkayantī nidhanaṃ tayōḥ sā
duḥkhānvitā vākyamidaṃ jagāda || 6.47.24 ||

|| ityārṣē śrīmadrāmāyaṇē vālmīkiyē ādikāvye
yuddhakāṇḍē saptacatvāriṃśaḥ sargaḥ ||